

समे – 12:25 hrs.

<><><><><><><>

Article 370

जम्मू-कश्मीर थमां दफा 370 ते 35-A गी हटाए जाने दे अज्ज 6 बरे पूरे होई गेन। इस विशेष दर्जे दे हटाए जाने दे बाद जम्मू-कश्मीर च केन्द्र दे ऐसे केंई कन्नू बी लागू होई गेदे न, जिन्दे नै इत्थै ढांचागत विकास, सैलसफा, शिक्षा, सेहत सनें हर क्षेत्र च विकास दी इक नमी लैहर दिक्खने गी लब्बै करदी ऐ। बुनियादी अधिकारें कोला महरुम केंई समुदायें गी उन्दे अधिकार थहोए न ते उब्बी हूंन बाकी लोकें आंगर अपने बुनियादी लोकतांत्रिक अधिकारें दा इस्तेमाल करी सका करदे न। सरकार दा आक्खना ऐ जे ओ जम्मू-कश्मीर च स्थाई अमन शांति, तरक्की ते खुशहाली गितै वचनबद्ध ऐ ते लोकें दे सहयोग कन्नै केन्द्र शासित प्रदेश गी सनैहरे भविक्ख आहली बक्खी तेजिया कन्नै अगड़े लेई जाने लेई कोई कोर-कसर नेंई छोड़ी जाहग।

<><><><><><><>

NDA Medical

NDA दे संसदीय दल दी बैठक अज्ज संसद भवन परिसर च लग्गी। बैठका च प्रधानमंत्री नरेन्द्र मोदी, रक्षामंत्री राजनाथ सिंह, गृहमंत्री अमित शाह, BJP दे राष्ट्रीय अध्यक्ष जे.पी. नड्डा ते NDA दे होर केंई सांसद बी मजूद हे। बैठका च प्रधानमंत्री नरेन्द्र मोदी होरें गी आपरेशन सिंदूर ते आपरेशन महादेव दी कामयाबी पर ममारकबाद दिंदे होई सम्मानित बी कीता गया। तोंआई संसद दे दौने सदने दी कार्यवाही 2 बजे तगर स्थगित करी दिती गई ऐ। अज्ज बड्डलै

जिया गै सांसद सदन च किट्ठे होए विरोधी धड़े डंड रौली पाना शुरु करी दिता। बार-बार ठाकने पर बी जिसलै मिम्बर आकखे नेही लग्गे तां कार्यवाही पैहले 12 बजे ते फही 2 बजे तोड़ी स्थगित करी दिती गई।

<><><><><><>

CM Agri =Infrastructure

मुख्यमंत्री उमर अब्दुल्ला होरें जम्मू च किश महत्वपूर्ण कृषि ढांचागत परियोजनाएं दा उदघाटन कीता। तलाब तिल्लो च उनें नमियें सुविधायें कन्ने लैस 5 जहार 145 मीट्रिक टन क्षमता आली कोल्ड स्टोरेज सुविधा दी शुरुआत कीती जिसलै के नरवाल फ्रूट मंडी च उनें फलें दे झाड़ गी सुरक्षित रक्खने लेई कोल्ड स्टोरेज, पैक हाउस ते फलें गी डब्बाबंद करने सरबंधित इकाइयें दा बी उदघाटन कीता। मुख्यमंत्री होरें राई-बाई दे क्षेत्र च नौजवानें ते महिलायें दी भागीदारी पर लौ पाई। इस मौके मंत्री जावेद अहमद डार ते सतीष शर्मा होरें ढांचागत विकास समर्थन स्कीमें ते बजारें ते सुधार राहें राई-बाई दे क्षेत्र गी बढावा देने दे सरकार दे धेइये गी पक्का कीता।

<><><><><><>

Amnesty Scheme

जम्मू-कश्मीर सरकारें इत्थूं दे 6 लकख घरेलू बिजली उपभोक्ताएं जिन्दे बिजली दे कराए पेदे न, उन्दी सहूलत लेई आम माफी आहली स्कीम दी अवधि बधाई दिती ऐ। स्कीम तैहत उनें उभोक्ताएं दा 31 मार्च 2025 तोड़ी दा कराया बकाया रौहन्दा ऐ, उनेंगी हून छड़ा कराया देना होग ते ओहदे पर लेट फीट या सूद नेही लग्गोग। इन्ना गै नेही, इस अवधि दा कराया ओ

31 मार्च 2026 तगर असान किशतें च नमें कराए दे कन्नो-कन्नी जमा कराई सकदे न। सरकारै आक्खेया ऐ जे स्कीम दा फायदा ठोआइयै, बकाया कराए जमा नेही कराने आहले खिलाफ कारवाई कीती जाग।

<><><><><><>

Vehicle Jammu

जम्मू जिला प्रशासन नै गड्डियें च अवैध तरमीम जां मॉडिफिकेशन पर पाबंदी लाई दिती गई ऐ। जिला मैजिस्ट्रेट सचिन कुमार वैश्य होरें भारतीय नागरिक सुरक्षा संहिता BNSS 2023 दी धारा 163 ते मोटर गड्डियें सरबंधि कानून दी धारा 52 तैहत इस बारे हुक्म जारी कीता ऐ। एह फैसला ट्रैफिक पुलस आसेया शुरु कीते गेदे इक अभियान दे बाद लैता गया ऐ, जिस दौरान पाया गया हा, जे केई गड्डियें आहले अपनी मर्जी कन्नै गै गड्डियें च बदलाव ते मोडीफिकेशनां कराई दियां हियां, जिन्दी नियमें तैहत इजाजत नेही ते एह सड़क सुरक्षा दे लिहाज कन्नै खतरा पैदा करदे न।

<><><><><><>

MEA Oil

विदेश मंत्रालय नै आक्खेया जे यूक्रेन तनाजे मगरा रुस थमां तेल दा आयात करने पर अमरीका ते यूरोपीय संघ आसेया भारत गी निशाना बनाया जाना अन्यायपूर्ण ते अनुचित ऐ। इक ब्यानै च विदेश मंत्रालय नै आक्खेया जे कुसै बी बड्डी अर्थव्यवस्था आंगर भारत बी अपने राष्ट्र हित ते आर्थिक सुरक्षा दी राक्खी लेई सब्भै जरूरी कदम चुका रदा ऐ। मंत्रालय नै

आक्खेया जे यूक्रेन तनाजे मगरा तेल दी पारम्परकि सप्लाई गी यूरोप आली बक्खी मोड़ी देने कारण भारत नै रुस थमां तेल दा आयात कीता। उनें आक्खेया जे उस बेल्लै अमरीका नै भारत आसेया इस आयात दा समर्थन कीता तां जे कुल संसारी ऊर्जा बाजार दी स्थिरता होर मजबूत होऐ। मंत्रालय नै आक्खेया जे भारत आसेया तेल दे आयात दा मकसद भारतीय उपभोक्ताएं दी थवीक मुजब ईंधन दी दस्तयाबी यकीनी बनाना ऐ।

<><><><><><>

Announcement Breast feeding

पैहली अगस्त कोला लेइयै 7 अगस्त तोड़ी चलै करदे स्तन-पान सप्ताह दे सिलसिले च आकाशवाणी दा क्षेत्रीय समाचार एकांश जम्मू कल 6 अगस्त 2025 गी 15एं मिन्टे दी इक विशेष चर्चा प्रसारित करोग। बड्डलै पौने 9 बजे प्रसारत होने आले इस कार्यक्रम च स्हाड़े परौहने होगंन, उपजिला अस्पताल जगटी नगरोटा च, बाल रोग विशेषज्ञ डाक्टर अश्विनी कुमार जेड़े बच्चें लेई माऊ दे दुधै दे महत्वै पर अपने विचार सांझे करगंन। इन्दे नै गल्लबात करगंन स्हाड़ियां न्यूज एंकर श्रुति खजूरिया। एह कार्यक्रम स्हाड़े इस्सै चैनल पर मीडियम वैव 303 मीटर यानी 990 Khtz ते Fm 100.3 Mghtz पर सुनेया जाई सकदा ऐ। चेता रखेयो कल बड्डलै 8 बज्जियै 45 मिन्टै पर।

<><><><><><>

Read by: Jagmohan Sharma

Composed : Rajni Devi

Editor:

Abhilasha Sharma